



ŞƏNBƏ ÜÇÜN NƏZM

Mən elə bir adamam -
cavab tapsam suala,
Hamıdan tez susaram,
hamıdan gec dillənərəm...

Mən elə bir adamam -
keçmədiyim dərsləri
Hamıdan tez oxuyaram,
hamıdan gec öyrənərəm...

Gəlmişəm

Nəfsimi boğmamış
boğulmuşam mən,
Dərd məni yormamış
yorulmuşam mən.
Fələk doğulmamış
doğulmuşam mən -
Ondan əvvəl saya-saya gəlmişəm...

Yer qatında
ışık saçan adamam,
Mən Günəşə
süfrə açan adamam -
Qışın soyuğundan
qaçan adamam,
Allah-Allah deyib yaya gəlmişəm...

Dünya daralmayıb,
yenə genişdi,
Həmin görkəm,
həmin o görünüşdü -
Çox tanış gəlir,
hə, yadıma düşdü,
Bir dəfə də doqquz aya gəlmişəm...

Olmasın müharibələr

Şəhidlər xiyabanında
havaya yaylım atəşi
açılmasın...

Analar diz döyə-döyə
cansız oğullar gətirən
cənazənin qabağına
dizi üstə yıxılmasın...

Atalar ah çəkə-çəkə
Vətən sağ olsun deyərək
üçrəngli, ayılı-ulduzlu
bayraqlara sarılmasın...

Kitablara, heykəllərə,
bulaqlara, şəkillərə
“Filankəs filan tarixdə
filan şəhərin uğrunda
Şəhid olub” yazılmasın...

Olmasın müharibələr:
Göyərçinin qanadları
qırılmasın...

Anam bilmir

Uşaq vaxtı anam mənə
yemək yedizdirəndə
üstümə dağıdardım,
anam əsəbləşərdi...
İndi öz əllərimlə qəm yeyirəm,
yerə-göyə dağıdıram...

Anam bilmir!
Səkkiz martda
əlimdə gül
“Ana” şeiri oxuyardım...
İndi ona oxuduğum şeirləri
mən yazıram...

Anam bilmir!
Evə gec çıxardım, darıxdığından
qucaqlayıb qoxlayardı:
İndi üstümdən siqaret iyi gəlir...

Anam bilmir!
Yalan nəsə deyəndə mən
Allaha and içməyimi istəyərdi...
İndi anamın canına and içirəm...

Anam bilmir!

Elvin İntiqamoğlu



Yüz yaşını qeyd edir

Vaxt var idi birdən
yüzəcən saya bilmirdi heç;
Rəqəmləri tanıyırdı,
Birin arxasına sıfırlar
qoya bilmirdi heç -
İndi gör nə qədər sıfır dalda qalıb...

Üzündə yüz illik qırıq,
Gözlərində yüz ilin göz yaşı var -
Ad günündə eşitdiyi arzuları
Ondan qabaq Göy eşidib -
Adının yüz yaşı var,
Təvəllüdün unudan qadının
yüz yaşı var...

Evin bir tərəfində doğmaların şəkilləri,
Bir tərəfində tənhalıq asılıb -
Şəklin tənhalığı...
Bu qadın dərd qadındı,
Bəlkə də, onun haqqında yazılıb:
“Yüz ilin tənhalığı...”

Allahım, həyatıma
təkrar baxmaq istəyirəm -
Barmağınla dala çək,
Kadrlar başa dönsün...

Ayrılıq da cüt olsun -
Sevənlər qoşa getsin,
Gedənlər qoşa dönsün...

Mənə yüz yaş arzulayan,
Görüm dilindən çıxıb
ətəyindən yapışsın -
Tanrı qəbul etməsin,
Duam qarğışa dönsün...

Deyirlər, cahan düzəlik:
İnsan ömrü olacaq
Daş dövründəki kimi -
İnanan daşa dönsün...

Tələsən geclik

Mən elə bir adamam -
əgər dünya dağılsa,
Hamıdan tez bilərəm,
hamıdan gec tərpənərəm...

Mən elə bir adamam -
ölüm mələyi gəlsə,
Hamıdan tez qarşılayaram,
hamıdan gec gizlənərəm...

Yeni Azərbaycan

2025.- 20 dekabr

№233.- S.8.